



30/06/2016



پوهنمل حاجي محمد نوزادي

بناغلي گلبدين حکمتيار ته پرائیستی لیک

که څه هم ډیره موده کیري چي د سياسي لیکنو څخه مي لاس اخیستی او د یارانو په غوښتنه کله ناکله په یو نیم علمي او د عامو پوهاویو پخاطر عمومي مالوماتي لیکنو یا ژباړو باندې بسنه کوم ، خو روانو ناورو حالاتو ددغه پرائیستی لیک و لیکلو ته چي کیدای سي سياسي لیکنه وبلل سي ، اړ ایستلم :

بناغلي حکمتيار صاحب !

ددې د پاره چي لوستونکي ما ستاسی د گوند (د افغانستان اسلامي حزب) سره په اړیکو درلودلو تورن نکړي ، باید ووايم سره له دې چي د ډاکتر نجيب الله د واکمنی پر مهال د همدغه گوند سره د اړیکو په تور د سياسي مخالفانو د غلطو راپورونو پر بنسټ زندان ته ولويدم او رنگارنگ روحي او فزيکي شکنجې مي و گاللي . زه په ټولو مقدساتو باندې سوگند خورم که می نه هغه مهال ددغه گوند سره هيڅ ډول پټي يا ښکاره اړیکي درلودي او نه هم دا اوس چي په زرگونو کیلومتره د وطن نه لیري د غربت شپې تیروم . په هیواد کي د سره اردو د یرغل او اشغال پر وخت مي د ټولو مجاهدينو سره په زړه کي خواخوږي ساتله خو کله چي می د تنظیمي ناورین پر مهال دخپل کور په شمول د دوی لخوا د بیت المال چور و چپاول ، خپلسري او بېرحمانه وژنی ولیدلي ، د نفرت تر کچي یې و کرکي ته تیل وهلم .

هغه څه چي زه یې د همدې لیک و لیکلو ته اړ ایستلم ، هغه دادې چي تیره ورځ (۲۷ / ۶ / ۲۰۱۶) مي د تاند په درنه افغاني ویب پاڼه کي تاسي ته منسوب (حکمتيار : اولس دي د سولي له سپینو بیرغونو سره را ووځي او) یو مطلب ولوست . ستاسي لیکنه پدغه وړوکي سرلیک « **د سولي دښمنان بریالي شول** » پیل شوی وه او خدای حاضر دی په لوستلو یې خورا خواشینی سوم . خواشینی می له دې کبله نده چي خدای مکره تاسی (حکمتيار) څه ناوړه شیان لیکلي وه . که دالیکنه په رښتیا هم ستاسی وي نو داسي ښکاري چي د سختي خواشینیو او ناهیلو تر سیوري لاندې مو لیکلي ده . زما خواشینی له دې کبله ده چي زه هم لکه تاسی چي لیکلي د هغې ډلي وطنوالو څخه یم چي ستاسی سره یې د سولي په تړون کي د اوږدې غمیزي د کمیدو او لنډیدو خوبونه لیدل . مور پدې آند وو چي دا تړون به د بیگناه اولس پر اوږو د غم دغه دروند پټی لږ تر لږه یو څه سپک او امن ته به لاره پرائیزي ، نوري وسلوالي ډلی لکه طالبان او د حقاني ډله به هم هوار هوار و سولي ته و هڅوي او د داعش پنامه به ددې بیگانه پیدي په وړاندې په گډه و دریري .

دا منم چي بیلابیلو رسنیو د خپلو او د پردیو لخوا د ورته ټاکل شوو موخو سره سم ددې تړون په اړه د غرضه ډک تاوده بحثونه را وپارول او یو شمیر رسنیو خلکو ته داسی ښودله چي دا تړون د د وطن د پاره د زهرو یوه پیاله ده . تاسی هم د خپلي لیکني په پیل کي دې ټکي ته په حق سره داسی اشاره کړیده : « **په مزدورو او پلټیو رسنیو کي د مذاکراتو د بی نتیجې پای ته رسېدو خبرونه په ډېر زور او شور سره خپرېږي، ډېری نې پره پر حزب اسلامي اچوي او ادعاء کوي چي حزب اسلامي نوي شرائط او نوي غوښتنې وړاندې کړي؛ دا په داسي حال کي ده چي ارگ، د ملي امنیت شوری او د سولي عالي شوری په مکرره توگه وايي چي د حزب اسلامي له لوري هيڅ نوی شرط او نوي غوښتنه نه ده وړاندې شوی » . مور هم دلته په خپلو سترگو ولیدل چي د تلویزیون د کامري مخته دوو تنو د همدغې خبري پر سر یو بل سخت و ډبول چي د نوموړی تلویزیون لخوا ددې صحنې دوامداره ښودل د ژورنالیستي اخلاقو سره سمون هم نه درلود .**

تاسی په لیکنه کي دې خبري ته هم څو ځله اشاری کړي چي په حکومت او دولت کي داسی زوروري کړی شتون لري چي ستاسی سره د سولي په تړون سخت قهریدلي او پخپل ټول توان سره ستاسی د راتگ مخنیوی کوی ، ځکه چي ددې پروسې په مثبت پر مختگ سره خپلي وړیا گټي په خطر کي ویني . پدې خبره باندې ستاسی سره ټول سوله غوښتونکي وطنوال همرغي او خواشینی دي .

د پاڼو شمیره: له 1 تر 3

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ maqalat@afghan-german.de

پاڼه: دلیکني د لیکنيزي بني پاڼوالي د لیکوال په غاړه ده ، هيله من يو خپله لیکنه له رالیږلو مخکي په څیر و لولی

بناغلی حکمتیار صاحب !

اوس راسئ په دي خبره باندي هم په پوره دقت او بشپړه څيرکتيا سره غور وکړئ چي ايا ددغو کړيو شتون او د هغوی پلاس پدې لاره کي د خنډونو اچول ستاسی مسئوليت کموي او که يي برخلاف لا زياتوي . زه او ټول د سولي د لاري خواخوږي کسان پدې آند يو چي دغه حالت ستاسي مسئوليت د سولي په لاره کي څو برابره زياتوي . يوه مقوله ده چي وايي که څوک د يوه کار کول و غواړي ، نو د تر سره کولو لاري چاري يي لټوي او که د کار تر سره کول و نه غواړي ، نو د نه کولو پلمي يي لټوي . تاسي بڼه پوهيږئ چي په ارگ کي دا گړی د سولي ضد ډلي برلاسه دي او د خنډونو د پاره يي هم بيشميره بهاني ور سره سته . مور خو له هغوي نه کيله نلرو ، بلکه کيله مو ستاسي څخه ده چي سوله غواړئ او ورته د رسيدو په لاره کي خنډونه له منځه نه وړئ . زما په فکر که ستاسی موخه په رښتيا هم سوله وي ، نو پدې پوه سئ چي **ډيره خرابه سوله هم تر ډير بڼه جنگ بهتره ده** . دا خبره هم ستاسی څخه پټه نده چي د جنگ د لاري تر کابله رسيدل که محال نه وي ، نو اسانه کار هم ندي . تاسی که په رښتيا هم و سولي ته ملا تړلي وی (داسی ښکاري چي ښايي تړلي به مو وي) ، بيا نو د تړون په دغه يا هغه ماده کي د جمله بنديو په ترکيب پسي مه گرځئ او پدې هکله خبره مه پر له پيچئ . د سولي ضد کړيو تير ته د جمله بنديو په يوه يا بل ترکيب سره لاستی مه ورکوئ . تاسی ته بايد پدې لړی کي موخه مهمه وی نه د جمله بنديو کړليچونه .

بناغلی حکمتیار صاحب !

تاسی په نوموړی ليکنه کي دا هم ليکلي دي چي گويا په تړون کي مو ځانته د هيڅ ډول نا مشروع امتياز غوښتنه نده کړي . مور هم پوهيږو چي په ارگ کي برلاسي کړی دا مهال هر ډول مشروع او نا مشروع امتيازونه لري ، خو زما په نظر که تاسی د سولي تړون په يو شمير مادو کي خبره د جمله بنديو پر سر وړانه نه کړي او هم هغو ددوي لخوا وړاندي شوو جمله بنديو ته غاړه کښيږدئ او سوله تر بريالي پايه ورسوئ ، نو دا په پام کي ونيسئ چي د شلو وزارتونو په پرتله هم لاندې امتيازونه ستاسی د پاره زيات حياتي اهميت لري او د سولي خواخوږي وطنوال هم ور باندي خوشحاله کيږي . هغه احتمالي امتيازونه چي تاسي يي د سولي د تړون په برپا کي تر لاسه کولای سئ ، يو شمير يي دادي :

- ۱ - د اوس د پاره تاسی ته ډيره اړينه ده چي د تور لست نه ځان سپين ته واورئ ، دتورو غارونو څخه را ووځئ ، کابل ته په اب و عزت راسئ ، خپل سره پاشلی گوند يوار بيا را ټول او يو موتی کړئ .
- ۲ - پدې توگه تاسی او ستاسي گوند يواځي د خپلو هغو اوسني غرو په موجوديت کي هم چي په دولت کي يي لري ، د نظام يوه برخه گرځئ او د قانون سره سم د سياسي فعاليت په پايله کي د ډيرو مشروع امتيازونو و ترلاسه کولو ته لاره هواروئ . د نامشروع امتيازونو په لټه کي مه اوسئ .
- ۳ - دا گړی لکه تاسی چي واپاست ستاسي ډير کادرونه د زندان د ميلو شاته پراته دي . د سولي په تړون سره هغوی له زندانه را وځي ، ستاسی تر څنگ دريري او د سياست دروند پيټی در سره نيم کوي . تاسی بايد د هغوي اوسني حالت ته هم پاملرنه و کړي او د جمله بنديو پر سر هغوي د زندان په نه زغمونکو شرايطو کي لا د زيات وخت د پاره و نه ساتئ ، ځکه هغوی هم کورنی او ماشومان لري چي ورته سترگي په لار دي . ما پخپله زندان ليدلي دی او د هر زنداني د زړه نه خبر يم . تاسی نور دا اخلاقي حق نلري چي په زندان کي د هغوي تريخ ژوند له پامه و غورځوئ .
- ۴ - که هر څومره هم انتخابات د چل او فساد نه ډک وي ، که د اولس د غوښتنو سره سم تاسي يو معقول معتدل سياست پر مخ بوزي ، باور و لري چي د اولس د رايو پر بنسټ غوښتنه برخه تر لاسه کولای سئ ، ځکه چي ستاسی گوند ښايي په کليو او بانډو کي ډير خواخوږي و لري . که تاسي ته د خپل گوند اولسي بنسټ کمزوری ښکاري ، نو پر جمله بنديو باندي د تړون وړانول کيدلای سي ستاسي د پاره يوه بڼه بهانه و گرځي ، خو زما مشوره داده چي پر ځان باندي باور د لاسه مه ورکوئ او مه ناهيلي کيږئ .
- ۵ - دي ته ورته نور ډير امتيازونه تاسي ته سترگي په لار دي .

په پاي دا خبره هم د يادولو وړ بولم : تاسي په خپله ليکنه کي پر اولس يرغ کوي چي بيله وسلو د سولي د سپينو بيرغونو سره کوڅو ته راووځي ، په مسالمت اميزه ډول لاري بندي ، ارگ او خارجي سفارتونه محاصره کړي او ددغي لاري شرير کسان و استعفا ته اړ کړي .

د پاڼو شميره: له 2 تر 3

افغان جرمن آنلاين په درنښت تاسو همکارۍ ته راښوولې. په دغه پټه له مور سره اړيکه ټينگه کړئ maqalat@afghan-german.de يادونه: دلپکنی د ليکنيزې بڼې پازوالي د ليکوال په غاړه ده ، هيله من يو خپله ليکنه له راليرلو مخکي په څير و لولئ

حکمتيار صاحب ! بنايي ستاسی ددی شعار موخه به په ۱۳۵۷ کال د خميني ماډل انقلاب وي ، خو تاسي پدي خبره هم ځان پوه کړی چي اولس نور د شعارونو څخه ستړی دی او عمل غواړي . که تاسی د سولي د لاري کابل ته راسی ، اول خپلي پښي ټينگي کړی او بيا کوڅو ته را ووځی ، بنايي اولس به هم باور در باندي وکړي او ملا به مو در وتړي . نور تاسي پوه سئ او کار مو ! په مخه مو ښه !

پای

د پاڼو شميره: له 3 تر 3

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټينگه کړئ maqalat@afghan-german.de
يادونه: دليکنی د ليکنيزې بني پازوالي د ليکوال په غاړه ده ، هيله من يو خپله ليکنه له راليولو مخکي په ځير و لولئ